

**കാർഷിക കടാശ്വാസ കമ്മീഷൻ ലഭിച്ച അപേക്ഷകളും  
അനുവദിച്ച തുകയും**

**223 (T2826) ശ്രീ. തിരുവഞ്ചൂർ രാധാകൃഷ്ണൻ :**

ശ്രീ. എ. പി. അനിൽകുമാർ :

ശ്രീ. ടി. എൻ. പ്രതാപൻ : താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ :

(എ) സംസ്ഥാനത്ത് കാർഷിക കടാശ്വാസ കമ്മീഷൻ രൂപീകൃതമായ ശേഷം ഇതുവരെ ആകെ എത്ര കോടി രൂപയാണ് ഇതിനായി അനുവദിച്ചത് ;

(ബി) ഇത്തരത്തിൽ അനുവദിച്ച തുകയിൽ എത്ര കോടി രൂപ ഇതുവരെ ചെലവഴിച്ചുവെന്ന് വ്യക്തമാക്കുമോ ;

(സി) സംസ്ഥാനത്തെ പ്രാഥമിക കാർഷിക വായ്പാ സഹകരണ സംഘങ്ങളിലൂടെ വിതരണം ചെയ്ത എത്ര വായ്പകൾ എഴുതിത്തള്ളണമെന്നാണ് കടാശ്വാസ കമ്മീഷൻ അപേക്ഷ ലഭിച്ചിട്ടുള്ളത് ;

(ഡി) ഇതിൽ എത്ര അപേക്ഷകൾ ഇതുവരെ കമ്മീഷൻ അനുവദിച്ചു; ഇതിനായി ആകെ എന്തു തുക ചെലവിട്ടു ;

(ഇ) പരിഗണനയിലുള്ള ഇത്തരത്തിലുള്ള എല്ലാ അപേക്ഷകളും അനുവദിക്കാൻ ഇനിയും എത്ര കോടി രൂപ വേണ്ടി വരും ;

(എഫ്) ഇത്തരം അപേക്ഷകളിൽ അനുവദിച്ച തുക മുഴുവൻ നൽകി കഴിഞ്ഞുവോ ;

**ഉത്തരം**

(എ) കമ്മീഷൻ രൂപീകൃതമായതിനുശേഷം ആകെ 205.53 കോടി രൂപ ബഡ്ജറ്റ് വിഹിതമായി അനുവദിച്ചിട്ടുണ്ട്.

(ബി) 41.40 കോടി രൂപ ചെലവഴിച്ചിട്ടുണ്ട്.

(സി) 31-5-2009 വരെ കമ്മീഷൻ 4 ലക്ഷത്തിൽപ്പരം അപേക്ഷകൾ ലഭിച്ചു. ഇവയിൽ ഒന്നിൽ കൂടുതൽ വായ്പകൾക്കായി ഒറ്റ അപേക്ഷകളിലൂടെ ആവശ്യപ്പെട്ടവർ നിരവധിയാണ്. ആയതിനാൽ ടി അപേക്ഷകളിൽ ആകെ എത്ര വായ്പകൾ ഉൾപ്പെട്ടിട്ടുണ്ട് എന്നുള്ളതിന്റെ കണക്ക് കമ്മീഷൻ തിട്ടപ്പെടുത്തിയിട്ടില്ല.

(ഡി) 31-5-2010 വരെ 1,20,826 അപേക്ഷകൾ കമ്മീഷൻ തീർപ്പാക്കി. ഇതിൽ കടാശ്വാസം ശുപാർശ ചെയ്തുകൊണ്ട് 28-5-2010 വരെ കമ്മീഷൻ സർക്കാരിലേക്ക് അയച്ചുതന്ന 19,294 അന്തിമ ഉത്തരവുകൾ പ്രകാരം 21.52 കോടി രൂപ കടാശ്വാസമായി അനുവദിച്ചിട്ടുണ്ട്.

(ഇ) അപ്രകാരമുള്ള കണക്ക് മുൻകൂട്ടി പറയാൻ നിർവ്വാഹമില്ലെന്ന് കമ്മീഷൻ അറിയിച്ചിട്ടുണ്ട്.

(എഫ്) 2006-ലെ കേരള സംസ്ഥാന കർഷക കടാശ്വാസ കമ്മീഷൻ ആക്ടിന്റെ വ്യവസ്ഥകൾക്കനുസൃതമായി കമ്മീഷൻ പാസാക്കിയ അന്തിമ ഉത്തരവുകളിൽ 28-5-2010 വരെ സർക്കാരിൽ ലഭിച്ചവക്ക് കടാശ്വാസം അനുവദിച്ച് നൽകിയിട്ടുണ്ട്. ഇതിനുശേഷം കമ്മീഷനിൽ നിന്നും ലഭിച്ച അന്തിമ ഉത്തരവുകളിന്മേൽ കടാശ്വാസം ലഭ്യമാക്കുന്നതിനുള്ള നടപടികൾ സ്വീകരിച്ചു വരുന്നു.

**കർഷക കടാശ്വാസ കമ്മീഷൻ വായ്പകൾ എഴുതിത്തള്ളുന്നതിന്  
മാനദണ്ഡങ്ങൾ**

224 (2827) ശ്രീ. എ. പി. അനിൽകുമാർ : താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ ;

(എ) കർഷക കടാശ്വാസ കമ്മീഷൻവഴി വായ്പകൾ എഴുതിത്തള്ളുന്നതിനുള്ള മാനദണ്ഡങ്ങൾ എന്തെല്ലാമാണെന്ന് വ്യക്തമാക്കുമോ ;

(ബി) സംസ്ഥാന കർഷക കടാശ്വാസ കമ്മീഷനിൽ ഇപ്പോൾ അപേക്ഷകൾ സ്വീകരിക്കുന്നതിന് നിയന്ത്രണം ഉണ്ടാക്കിയിട്ടുണ്ടോയെന്നറിയിക്കുമോ ; ഇപ്പോൾ അപേക്ഷകൾ സ്വീകരിക്കാതിരിക്കുന്നുണ്ടോയെന്ന് വ്യക്തമാക്കുമോ ;

(സി) കമ്മീഷനിൽ ഇനി എന്നുമുതൽ അപേക്ഷകൾ സ്വീകരിക്കാനാണ് നിർദ്ദേശം നൽകിയിട്ടുള്ളത് ;

(ഡി) അപേക്ഷകൾ സ്വീകരിക്കാതിരിക്കുന്നത് സംബന്ധിച്ച് സർക്കാർ നിർദ്ദേശം നൽകിയിട്ടുണ്ടോയെന്ന് വ്യക്തമാക്കുമോ ?

**ഉത്തരം**

(എ) കാർഷികവൃദ്ധി ജീവനോപാധിയും, 4 ഹെക്ടറിന് താഴെ വസ്തുവും, 2 ലക്ഷം രൂപയിൽ കവിയാത്ത വാർഷിക വരുമാനവുമുള്ള ദുരിതബാധിത കർഷകനായിരിക്കണം. 31-5-2009-ന് മുൻപ് ആക്ടിൽ വ്യവസ്ഥ ചെയ്ത പ്രകാരം നിർദ്ദിഷ്ട "സി" ഫാറത്തിൽ കമ്മീഷനിൽ അപേക്ഷ നൽകിയിരിക്കണം.

(ബി) കമ്മീഷൻ ലഭിച്ച അപേക്ഷകൾ പരിശോധിച്ച് തീരുമാനമെടുക്കുന്നതിൽ തടസ്സമുണ്ടാക്കുന്ന തരത്തിൽ അപേക്ഷകൾ വരുന്നതു കാരണം കമ്മീഷന്റെ ആവശ്യ പ്രകാരം 31-5-2009 വരെ അപേക്ഷകൾ സ്വീകരിക്കുവാനുള്ള അവസാന തീയതിയായി കണക്കാക്കിയിരുന്നു.

(സി) ലഭിച്ച അപേക്ഷകൾ തീർപ്പാക്കുന്ന മുറയ്ക്ക് പരിശോധിക്കുന്നതാണ്.

(ഡി) അപേക്ഷകൾ സ്വീകരിക്കുന്ന അവസാന തീയതി 31-5-2009 ആയി നിജപ്പെടുത്തി സർക്കാർ ഉത്തരവ് പുറപ്പെടുവിച്ചിട്ടുണ്ട്.